



ព្រះរាជាណាចក្រកម្ពុជា

រាជរដ្ឋាភិបាលកម្ពុជា

ជាតិ សាសនា ព្រះមហាក្សត្រ

លេខ: ២៤ រកត/បក

២០១១

**អនុក្រឹត្យ
ស្តីពី**

**ការកែសម្រួល មាត្រា១ មាត្រា៥ មាត្រា៦ និងមាត្រា៧
នៃអនុក្រឹត្យ លេខ ១២៥ អនក្រ.បក ចុះថ្ងៃទី១២ ខែធ្នូ ឆ្នាំ២០០១
ស្តីពីការបង្កើតនាយកដ្ឋាននគរបាលទេសចរណ៍ នៃក្រសួងមហាផ្ទៃ**

រាជរដ្ឋាភិបាល

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី ១៥ ខែ កក្កដា ឆ្នាំ២០០៨ ស្តីពីការតែងតាំង រាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រម លេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅ នៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ ស្តីពីការបង្កើតក្រសួងមហាផ្ទៃ
- បានឃើញព្រះរាជក្រមលេខ នស/រកម/០១៩៦/១៥ ចុះថ្ងៃទី ២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ ស្តីពីការបង្កើតក្រសួងទេសចរណ៍
- បានឃើញព្រះរាជក្រម លេខ នស/រកម/០៦០៩/០០៧ ចុះថ្ងៃទី១០ ខែមិថុនា ឆ្នាំ២០០៩ ដែលប្រកាសឱ្យប្រើច្បាប់ ស្តីពីទេសចរណ៍
- បានឃើញអនុក្រឹត្យ លេខ ១៦ អនក្រ.បក ចុះថ្ងៃទី២០ ខែធ្នូ ឆ្នាំ១៩៩៣ ស្តីពីការរៀបចំ និងការប្រព្រឹត្តទៅនៃក្រសួង មហាផ្ទៃ
- បានឃើញអនុក្រឹត្យ លេខ ៣៤ អនក្រ.បក ចុះថ្ងៃទី០៥ ខែសីហា ឆ្នាំ១៩៩៧ ស្តីពីការរៀបចំ និងការប្រព្រឹត្តទៅនៃ ក្រសួងទេសចរណ៍
- បានឃើញអនុក្រឹត្យ លេខ ១២៥ អនក្រ.បក ចុះថ្ងៃទី១២ ខែធ្នូ ឆ្នាំ២០០១ ស្តីពីការបង្កើតនាយកដ្ឋាននគរបាល ទេសចរណ៍ នៃក្រសួងមហាផ្ទៃ
- បានឃើញអនុក្រឹត្យលេខ ៥០ អនក្រ.បក ចុះថ្ងៃទី៣១ ខែមីនា ឆ្នាំ២០០៩ ស្តីពីនិរាករណ៍អនុក្រឹត្យលេខ ៣៥ អនក្រ.បក ចុះថ្ងៃទី២៤ ខែសីហា ឆ្នាំ២០០៤ ស្តីពីការបង្កើតរាជ្ជាធរជាតិទេសចរណ៍កម្ពុជា និងអនុក្រឹត្យលេខ ១៤ អនក្រ.បក

ចុះថ្ងៃទី១៧ ខែកុម្ភៈ ឆ្នាំ២០០៦ ស្តីពីការកែសម្រួលអនុក្រឹត្យ លេខ ៣៩ អនក្រ.បក ស្តីពីការបង្កើតអាជ្ញាធរជាតិ
ទេសចរណ៍
- យោងតាមសំណើរបស់រដ្ឋមន្ត្រីក្រសួងមហាផ្ទៃ និងរដ្ឋមន្ត្រីក្រសួងទេសចរណ៍

សម្រេច

មាត្រា មួយ. -

ត្រូវបានកែសម្រួលមាត្រា១ មាត្រា៥ មាត្រា៦ និងមាត្រា៧ នៃអនុក្រឹត្យលេខ ១២៥ អនក្រ.បក ចុះថ្ងៃទី១២
ខែធ្នូ ឆ្នាំ ២០០១ ស្តីពីការបង្កើតនាយកដ្ឋាននគរបាលទេសចរណ៍ នៃក្រសួងមហាផ្ទៃ ។

មាត្រា ១. - ថ្មី

នាយកដ្ឋាននគរបាលទេសចរណ៍ ស្ថិតនៅចំណុះនាយកដ្ឋានកណ្តាលសណ្តាប់ធ្នាប់សាធារណៈ អគ្គស្នងការដ្ឋាន
នគរបាលជាតិ នៃក្រសួងមហាផ្ទៃ ។

មាត្រា ៥. - ថ្មី (មាត្រា៦ ចាស់)

នាយកដ្ឋាននគរបាលទេសចរណ៍ មានសមត្ថកិច្ច និងភារកិច្ច ដូចខាងក្រោម ៖

- ១- អនុវត្តគោលនយោបាយជាតិលើវិស័យទេសចរណ៍នៅក្នុងព្រះរាជាណាចក្រកម្ពុជា ។
- ២- លើកគោលការណ៍ ផែនការ និងវិធានការ ដឹកនាំបញ្ជាជំនាញនគរបាលទេសចរណ៍ អនុវត្តភារកិច្ចថែរក្សា
ការពារសន្តិសុខ សុវត្ថិភាពជូនទេសចរជាតិ និងអន្តរជាតិ ។
- ៣- ក្នុងនាមក្រសួងមហាផ្ទៃ និងអគ្គស្នងការដ្ឋាននគរបាលជាតិ នាយកដ្ឋាននគរបាលទេសចរណ៍ មានសិទ្ធិធ្វើ
ទំនាក់ទំនងជាមួយស្ថានទូត ស្ថានតំណាង និងអង្គការអន្តរជាតិនានា ដើម្បីផ្តល់ និងទទួលព័ត៌មាន ជុំវិញ
ហេតុការណ៍ ដែលពាក់ព័ន្ធដល់ទេសចរ ដោយសហការជាមួយក្រសួងការបរទេស និងសហប្រតិបត្តិការ
អន្តរជាតិ ក្រសួងទេសចរណ៍ ព្រមទាំងអាជ្ញាធរមានសមត្ថកិច្ចពាក់ព័ន្ធ ដើម្បីចំណាត់ការឱ្យបានសមស្រប
និងទាន់ពេលវេលា តាមការកំណត់ នៃច្បាប់ជាធរមាន ។
- ៤- ករណីមានបទល្មើសជាក់ស្តែងក្នុងរង្វង់សមត្ថកិច្ចរបស់ខ្លួន មន្ត្រីនគរបាលទេសចរណ៍ត្រូវធ្វើអន្តរាគមន៍
ចំពោះបទល្មើសនោះ ទៅតាមនីតិវិធីជាធរមាន ។
- ៥- សហការជាមួយស្ថាប័នមានសមត្ថកិច្ច ដើម្បីទប់ស្កាត់ការប្រព្រឹត្តបទល្មើស ការជួញដូរ និងការប្រើប្រាស់
គ្រឿងញៀន ការជួញដូរ និងការបង្ខាំងមនុស្ស ការជួញដូរកុមារ ការធ្វើអាជីវកម្មផ្លូវភេទ ការផ្សព្វផ្សាយ
រូបភាព និងសម្ភារៈអាសអាភាស ការពារបេតិកភណ្ឌវប្បធម៌ប្រវត្តិសាស្ត្រ សម្បត្តិធម្មជាតិ និងការប្រព្រឹត្ត
បទល្មើសព្រហ្មទណ្ឌផ្សេងៗទៀត ព្រមទាំងអនុវត្តវិធានការមុខជំនាញ តាមគោលការណ៍ដឹកនាំរបស់
អគ្គស្នងការដ្ឋាននគរបាលជាតិ និងក្រសួងមហាផ្ទៃ ។
- ៦- អនុវត្តមុខងារជានគរបាលយុត្តិធម៌ ទទួល និងធ្វើកំណត់ហេតុរាល់បណ្តឹងអំពីការបាត់ខ្លួន រាល់សកម្មភាព
ឬអំពើរំលោភបំពានទាំងឡាយណា ដែលប៉ះពាល់រូបរាងកាយ សុខភាព អាយុជីវិត ផលប្រយោជន៍
ទ្រព្យសម្បត្តិ និងកិត្តិយសរបស់ទេសចរ ។ ឃាត់ខ្លួន ចាប់ខ្លួនជនល្មើសនិងដកហូតវត្ថុតាង កសាងសំណុំរឿង
បញ្ជូនទៅតុលាការ ។
- ៧- អនុវត្តសាលក្រម សាលដីកា សេចក្តីសម្រេចរបស់តុលាការ និងអយ្យការគ្រប់ថ្នាក់ ។

- ៨- សហការជាមួយអង្គការពាក់ព័ន្ធនានា ដើម្បីមានវិធានការការពារ និងដោះស្រាយឧប្បត្តិហេតុគ្រោះថ្នាក់ ផ្សេងៗ ដែលកើតឡើង ឬ អាចកើតឡើងជាហេតុ ដោយភាពស្មោះត្រង់ និងថែរក្សាទ្រព្យសម្បត្តិ សន្តិសុខ សុវត្ថិភាព ជូនដល់ទេសចរ ប្រកបដោយវិជ្ជាជីវៈ ។
- ៩- សហការជាមួយអង្គការពាក់ព័ន្ធនានា ផ្ដើមស្ដីនូវវិធានការផ្សព្វផ្សាយអប់រំប្រជាពលរដ្ឋឱ្យយល់ដឹង និង ចូលរួមអនុវត្តគោលនយោបាយជាតិលើវិស័យទេសចរណ៍ នៅក្នុងព្រះរាជាណាចក្រកម្ពុជា ។
- ១០-សហការជាមួយមន្ទីរទេសចរណ៍រាជធានី-ខេត្ត អង្គការ សមត្ថកិច្ចពាក់ព័ន្ធនានា និងរដ្ឋបាលក្រោមជាតិ គ្រប់លំដាប់ថ្នាក់ ដើម្បីទទួលបានព័ត៌មានពីទេសចរ ដែលចូលមកធ្វើទស្សនកិច្ចទេសចរណ៍ក្នុងភូមិសាស្ត្រ របស់ខ្លួន ។
- ១១-ចាត់តាំង ដឹកនាំយន្តការ និងរៀបចំបណ្តាញអ្នកស្ម័គ្រចិត្តរបស់សហគមន៍ជាតិ អន្តរជាតិ ដើម្បីជាជំនួយ ដល់កិច្ចការសន្តិសុខ សុវត្ថិភាព ជូនទេសចរនៅតាមតំបន់ទេសចរណ៍នីមួយៗ ដោយសហការជាមួយ សមត្ថកិច្ច នៃក្រសួងទេសចរណ៍ ។
- ១២-ផ្តល់ព័ត៌មានពិត ច្បាស់លាស់ និងមិនលំអៀង ជូនទេសចរពីគោលដៅទស្សនកិច្ច ស្ថានភាពសន្តិសុខ សណ្តាប់ធ្នាប់ ដើម្បីជាសុភាព សុវត្ថិភាព ។
- ១៣-បោះទីតាំងប្រចាំការការពារ និងល្បាតចល័តតាមចំណុច ដែលមានការប្រមូលផ្តុំទេសចរដើម្បីបង្ក លក្ខណៈងាយស្រួលក្នុងការផ្តល់ ទទួលបានព័ត៌មាន និងអន្តរាគមន៍ទាន់ពេលវេលា សំដៅធានាសុវត្ថិភាព ដល់ទេសចរ ។
- ១៤-ជួយសម្របសម្រួលការធ្វើដំណើរ ការដឹកជញ្ជូនទេសចរ កិច្ចការលិខិតស្នាម និងបែបបទរដ្ឋបាល ព្រមទាំង ផ្តល់ភាពកក់ក្តៅ ជឿទុកចិត្តក្នុងភាពស្មោះត្រង់ និងរូសរាយរាក់ទាក់ ដោយមិនប្រកាន់សញ្ជាតិ ពូជសាសន៍ ពណ៌សម្បុរ ឋានៈ និងសាសនា ជូនទេសចរអំឡុងពេលទស្សនកិច្ចស្នាក់នៅក្នុងព្រះរាជាណាចក្រកម្ពុជា ។
- ១៥-ធ្វើរបាយការណ៍ជាប្រចាំតាមការកំណត់ ឬ ក្នុងករណីមានហេតុការណ៍ចាំបាច់បន្ទាន់ពាក់ព័ន្ធនឹងការ អនុវត្តមុខងារ តួនាទី និងភារកិច្ចរបស់ខ្លួន ជូនអគ្គស្នងការដ្ឋាននគរបាលជាតិ នៃក្រសួងមហាផ្ទៃ ។
- ១៦-ធ្វើការងារបុគ្គលិក រដ្ឋបាល ភស្តុភារ គណនេយ្យ របស់អង្គការពាក់ព័ន្ធនានាតាមការកំណត់របស់អគ្គស្នងការដ្ឋាន នគរបាលជាតិ និងក្រសួងមហាផ្ទៃ និងទទួលប្រាក់ឧបត្ថម្ភពីក្រសួងសេដ្ឋកិច្ចនិងហិរញ្ញវត្ថុដែលបានសម្រេច ផ្តល់ឱ្យក្នុងទេសចរម្នាក់ ដោយបញ្ចូលក្នុងឧបសម្ព័ន្ធ នៃថវិការបស់ក្រសួងមហាផ្ទៃ ដើម្បីទិញឧបករណ៍ សម្ភារៈបំពាក់ជូនកងកម្លាំងនគរបាលទេសចរណ៍ សម្រាប់ប្រើប្រាស់ក្នុងទិសដៅ ថែរក្សាការពារសន្តិសុខ សុវត្ថិភាព និងអន្តរាគមន៍ជូនជនទេសចរ ប្រកបដោយប្រសិទ្ធភាព ។
- ១៧-បំពេញភារកិច្ចផ្សេងៗទៀត តាមការប្រគល់របស់អគ្គស្នងការដ្ឋាននគរបាលជាតិ និងក្រសួងមហាផ្ទៃ ។

ជំពូកទី ៤ ថ្មី
អំពីភារកិច្ចក្រសួងពាក់ព័ន្ធ

មាត្រា ៧. - ថ្មី

១-រដ្ឋមន្ត្រីក្រសួងទេសចរណ៍ អាចចូលរួមផ្តល់យោបល់លើការតែងតាំងមុខតំណែង និង/ឬតម្លើងឋានន្តស្តី



និង/ឬដាក់ពិន័យ មន្ត្រីនគរបាលទេសចរណ៍ ។

២-ក្រសួងទេសចរណ៍ត្រូវផ្តល់ឯកសារ សៀវភៅ ទស្សនាវដ្តី ព្រឹត្តិប័ត្រ ប័ណ្ណផ្តុំ ដល់មន្ត្រីនគរបាលទេសចរណ៍ ដើម្បីសិក្សាស្រាវជ្រាវលើកកម្ពស់ការយល់ដឹងអំពីវិស័យទេសចរណ៍ ។

៣-ក្រសួងទេសចរណ៍អាចស្នើសុំមន្ត្រីនគរបាលទេសចរណ៍ពីក្រសួងមហាផ្ទៃ ដើម្បីការពារសន្តិសុខ សុវត្ថិភាព ជូនទេសចរ ។

៤-ក្រសួងមហាផ្ទៃ លើកគម្រោងផែនការហ្វឹកហ្វឺនបណ្តុះបណ្តាលអំពីមុខជំនាញដល់មន្ត្រីនគរបាលទេសចរណ៍ ។ ក្រសួងមហាផ្ទៃ អាចសហការជាមួយក្រសួងទេសចរណ៍ និងក្រសួង ស្ថាប័នពាក់ព័ន្ធនានា ក្នុងការងារបណ្តុះបណ្តាលនេះ ។

៥-ក្រសួងមហាផ្ទៃ មានភារកិច្ចចូលរួមជាមួយក្រសួងទេសចរណ៍ ក្នុងការលើកកម្ពស់ការយល់ដឹងរបស់ ប្រជាពលរដ្ឋអំពីកាតព្វកិច្ច និងផលប្រយោជន៍ នៃវិស័យទេសចរណ៍ ។

៦-ក្រសួង ស្ថាប័ន និងអាជ្ញាធរមានសមត្ថកិច្ចពាក់ព័ន្ធ ត្រូវគាំទ្រ និងជម្រុញការរៀបចំ និងការប្រព្រឹត្តទៅ នៃអង្គការនគរបាលទេសចរណ៍ឱ្យមានការអភិវឌ្ឍន៍ រីកចម្រើនស្របតាមគោលនយោបាយជាតិ លើវិស័យទេសចរណ៍ ។

មាត្រា ៧. -

បទប្បញ្ញត្តិទាំងឡាយណា ដែលមានខ្លឹមសារផ្ទុយពីអនុក្រឹត្យនេះ ត្រូវទុកជានិរាករណ៍ ។

មាត្រា ៨. -

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងការបរទេស និងសហប្រតិបត្តិការ អន្តរជាតិ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រីក្រសួងទេសចរណ៍ រដ្ឋមន្ត្រី រដ្ឋលេខាធិការ គ្រប់ក្រសួង ស្ថាប័ន អាជ្ញាធរ និងស្ថាប័នពាក់ព័ន្ធ ត្រូវអនុវត្តអនុក្រឹត្យនេះ ចាប់ពីថ្ងៃចុះហត្ថលេខាតទៅ ។

រាជធានីភ្នំពេញ ថ្ងៃ ទី ១៩ ខែ មេសា ឆ្នាំ ២០១១



សម្តេចអគ្គមហាសេនាបតីតេជោ ហ៊ុន សែន

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យឯកឧត្តម លោកជំទាវ ឧបនាយករដ្ឋមន្ត្រី
- ដូចមាត្រាបី
- រាជកិច្ច
- ឯកសារ-កាលប្បវត្តិ